

ಪಂಡಿತ್ ಜವಹರಲಾಲ್‌ನೇಹರು ಒಬ್ಬ ಶ್ರೇಷ್ಠ ಬರಹಗಾರರಾಗಿದ್ದಂತೆ ಶ್ರೇಷ್ಠ ಓದುಗರಾಗಿದ್ದರು. ಅವರು ದಿನದ 18 ಗಂಟೆಗಳ ಕೆಲಸದ ನಡುವೆಯೂ ಅರ್ಥಗಂಟಿಯಾದರೂ ಒಂದು ಪುಸ್ತಕ ಓದಿಯೇ ಮಲಗುತ್ತಿದ್ದರು.

ಪುಸ್ತಕಗಳು ನಾನಾವಿಧ ಪಠ್ಯಪುಸ್ತಕವಲ್ಲದೆ ವಿದ್ಯಾರ್ಥಿಗಳಿಗೆ ಮನರಂಜನೆ ನೀಡುವ ಪುಸ್ತಕಗಳೂ ಇವೆ. ಕೆಲವು ಜ್ಞಾನ ನೀಡಿದರೆ ಕೆಲವು ಉತ್ಸಾಹ ತುಂಬುವುವು. ಬದುಕನ್ನು ಎದುರಿಸಲು ಪರಿವರ್ತಿಸುವುದು ಕೆಲವು. ಒಂದೊಂದು ಬಗೆ ಪುಸ್ತಕವನ್ನು ಆಯಾ ಪುಸ್ತಕದ ಉಪಯೋಗಕ್ಕನುಸಾರವಾಗಿಯೇ ಓದಬೇಕು.

ಪಠ್ಯಪುಸ್ತಕ ತಿಳಿವಳಿಕೆ ಹೆಚ್ಚಿಸುವ ಸಾಧನ. ಅದನ್ನು ಮನರಂಜನೆಗಾಗಿ ಓದುವ ಹಾಗಿಲ್ಲ. ಒಂದು ವಿಷಯದ ಮೇಲೆ ಹೆಚ್ಚಿನ ಜ್ಞಾನ ಸಂಪಾದಿಸುವಷ್ಟರ ಮಟ್ಟಿಗೆ ಓದಿ ಅರಗಿಸಿಕೊಳ್ಳಬೇಕು. ಪಠ್ಯಪುಸ್ತಕದ ಪ್ರತಿ ಅಧ್ಯಾಯವನ್ನು ಎರಡು ಬಾರಿ ಓದಬೇಕಾಗುತ್ತದೆ. ಮುಖ್ಯಾಂಶಗಳನ್ನು ಪಟ್ಟಿ ಮಾಡಿಕೊಳ್ಳಲೂಬೇಕು.

ವಿದ್ಯಾರ್ಥಿಗಳು ತಮ್ಮನ್ನು ಉತ್ತಮ ಪಡಿಸಬಹುದಾದ ಒಳ್ಳೆಯ ಪುಸ್ತಕವನ್ನು ಸದಾ ತಮ್ಮ ಬಳಿ ಇಟ್ಟುಕೊಳ್ಳಬೇಕು. ಭಗವದ್ಗೀತೆ, ಸ್ವಾಮಿವಿವೇಕಾನಂದರ ಜೀವನ ಚರಿತ್ರೆ, ಸ್ವಾಮಿ ಸೋಮನಾಥಾನಂದರ ಬದುಕಲು ಕಲಿಯಿರಿ ಇಂಥವು ಒಳ್ಳೆಯ ಪುಸ್ತಕಗಳು.

ಬಾಳಿನಲ್ಲಿ ಒಂದು ಆದರ್ಶಬೇಕು. ತಾವು ಪ್ರೀತಿಸಿದ ಆದರ್ಶಗಳನ್ನು ಅಂದರೆ ಸತ್ಯ, ದಯೆ, ಧರ್ಮ, ಸ್ವಾತಂತ್ರ್ಯ, ಭಕ್ತಿ ಇದನ್ನು ಎತ್ತಿ ಹಿಡಿದ ಮಹಾಪುರುಷರ ಸಾಧನೆಗಳನ್ನು ತಿಳಿಯಬೇಕು. ಇದಕ್ಕಾಗಿ ದಿವ್ಯ ಚೇತನಗಳ ಜೀವನ ಚರಿತ್ರೆಗಳನ್ನು ಓದಬೇಕು.

ಉದಾ: ಮಹಾತ್ಮಾ ಗಾಂಧಿ, ಅರವಿಂದರು, ನೆಲ್ಸನ್ ಮಂಡೇಲಾ, ಶಾರದಾದೇವಿ, ಐನ್‌ಸ್ಟೈನ್ ಇತ್ಯಾದಿ.

ಉದಾತ್ತ ವ್ಯಕ್ತಿಯ ಜೀವನ ಚರಿತ್ರೆ ಒಂದು ಸಂದೇಶದಂತೆ. ತಮಗೆ ಒದಗಿದ ವಿಪತ್ಕಾರಕ ಸಮಸ್ಯೆಗಳನ್ನು ಎದುರಿಸಿದ ಬಗೆ ಅವರ ಜೀವನಚರಿತ್ರೆಯಿಂದ ಅಷ್ಟೇ ತಿಳಿಯಲು ಸಾಧ್ಯ. ಅಬ್ರಹಾಂ ಲಿಂಕನ್‌ರ ಜೀವನಚರಿತ್ರೆ ಎಂಥವರಿಗೂ ಪ್ರಿಯ.

ಏಕಾಗ್ರತೆ, ಕರ್ತವ್ಯ ನೀತಿ, ಆತ್ಮ ಶ್ರದ್ಧೆ, ಸೇವೆ ಅವುಗಳ ಬಗೆಗೆ ಕಾಣುವ ನಿದರ್ಶನಗಳು ಜೀವನಕ್ಕೆ ಒಂದು ಪಾಠ. ವಾಲ್ಮೀಕಿ ರಾಮಾಯಣ ಒಂದು ಕಾವ್ಯ ಸಮುದ್ರ. ಶ್ರೀರಾಮನ ಚರಿತ್ರೆಯ ಗ್ರಂಥ. ಅಲ್ಲಿ ಸುಧೆ ಲಭ್ಯ. ನೊಂದವರಿಗೆ, ಧೈರ್ಯ ಕಳೆದುಕೊಂಡವರಿಗೆ, ನಿರುತ್ಸಾಹಿಗಳಿಗೆ, ಮಾನಸಿಕ ಒತ್ತಡಗಳಿಂದ ಬಳಲಿದವರಿಗೆ ರಾಮಾಯಣ ಪಠನ ಲಾಭದಾಯಕ. ಮಹಾಭಾರತ, ಬೈಬಲ್, ಪೈಗಂಬರರ ಜೀವನ ಚರಿತ್ರೆ, ಬುದ್ಧನ ಜೀವನ, ಮಹಾವೀರ ತ್ಯಾಗ ಕುರಿತಾದ ಪುಸ್ತಕಗಳು ಮಾರ್ಗ ದರ್ಶಿಗಳು.

ಆದರೂ ಪುಸ್ತಕದಿಂದ ಬಂದ ವಿದ್ಯೆಯೇ ಸಾಲದು. ನಿಜ, ಎಷ್ಟೋ ಮಂದಿಗೆ ಹೊತ್ತು ಹೋಗುವುದೇ ಪುಸ್ತಕಗಳ ಸಂಗದಲ್ಲಿ. ಪುಸ್ತಕಗಳಿಂದ ಪ್ರಯೋಜನ ಪಡೆದಾಗ ಸಾರ್ಥಕ.